



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងកសិកម្ម រុក្ខាប្រមាញ់ និងនេសាទ
អគ្គនាយកដ្ឋានកសិកម្ម

លេខ.....៤០.....អ.ន.ក

សេចក្តីជូនដំណឹង
ស្តីពីការស្នើសុំលិខិតអនុញ្ញាត និងវិញ្ញាបនបត្រពាក់ព័ន្ធនឹងពូជដំណាំ

កន្លងមកក្រសួងកសិកម្ម រុក្ខាប្រមាញ់ និងនេសាទ ដែលមានអគ្គនាយកដ្ឋានកសិកម្មជាអង្គភាពមានសមត្ថកិច្ចគ្រប់គ្រងពូជដំណាំ បានខិតខំយកចិត្តទុកដាក់ខ្ពស់ក្នុងការលើកកម្ពស់ការអនុវត្តច្បាប់ស្តីពីការគ្រប់គ្រងពូជដំណាំ និងសិទ្ធិអ្នកបង្កាត់ពូជដំណាំ ដែលបានប្រកាសឱ្យប្រើដោយព្រះរាជក្រមលេខ នស/រកម/០៥០៨/០១៥ ចុះថ្ងៃទី១៣ ខែឧសភា ឆ្នាំ២០០៨។ ដោយឡែក ការគ្រប់គ្រងសកម្មភាពពាក់ព័ន្ធពូជដំណាំគ្រប់ប្រភេទមានគោលបំណង ដើម្បីធានាបាននូវការផ្គត់ផ្គង់ពូជដំណាំប្រកបដោយគុណភាព សម្រាប់ការធ្វើអាជីវកម្ម និងការប្រើប្រាស់សម្រាប់ក្រៅគោលបំណងអាជីវកម្ម នៅក្នុងព្រះរាជាណាចក្រកម្ពុជា ដោយការពារបាននូវផលប្រយោជន៍ប្រកបដោយសមធម៌រវាងអាជីវករពូជដំណាំ និងកសិករ ព្រមទាំងធានាបានការចូលរួមលើកស្ទួយវិស័យកសិកម្មនិងការចូលរួមអភិវឌ្ឍន៍សង្គមសេដ្ឋកិច្ចជាតិផងដែរ។

អគ្គនាយកដ្ឋានកសិកម្មនៃក្រសួងកសិកម្ម រុក្ខាប្រមាញ់ និងនេសាទ បានកត់សម្គាល់និងវាយតម្លៃថា ទោះបីកន្លងមក យើងមានយន្តការនិងក្របខណ្ឌគតិយុត្តគ្រប់គ្រាន់សម្រាប់ការគ្រប់គ្រងសកម្មភាពអាជីវកម្មពូជដំណាំក្តី ក៏ស្ថានភាពនៃការអនុវត្តច្បាប់របស់បណ្តាអាជីវករពូជដំណាំនៅមានកម្រិត ទន្ទឹមនឹងការយល់ដឹងអំពីកាតព្វកិច្ចរបស់ខ្លួនក្នុងសកម្មភាពអាជីវកម្មពូជដំណាំ និងក្រៅអាជីវកម្មពូជដំណាំ នៅមិនទាន់បានជ្រួតជ្រាបទូលំទូលាយនៅឡើយ។

ក្នុងគោលបំណងលើកកម្ពស់ការអនុវត្តច្បាប់ស្តីពីការគ្រប់គ្រងពូជដំណាំ និងសិទ្ធិអ្នកបង្កាត់ពូជដំណាំ ឱ្យកាន់តែមានប្រសិទ្ធភាពថែមទៀត អគ្គនាយកដ្ឋានកសិកម្មនៃក្រសួងកសិកម្ម រុក្ខាប្រមាញ់ និងនេសាទ មានកិត្តិយសសូមជម្រាបជូនដំណឹងដល់ លោក លោកស្រីម្ចាស់ក្រុមហ៊ុន និងអ្នកពាក់ព័ន្ធ ដែលបាននិងកំពុងធ្វើអាជីវកម្មនាំចេញនាំចូល ផ្គត់ផ្គង់ ចែកចាយ ពូជដំណាំ ឬសកម្មភាពពាក់ព័ន្ធនឹងពូជដំណាំគ្រប់ប្រភេទនៅក្នុងព្រះរាជាណាចក្រកម្ពុជាឱ្យបានជ្រាបថា ច្បាប់ស្តីពីការគ្រប់គ្រងពូជដំណាំនិងសិទ្ធិអ្នកបង្កាត់ពូជដំណាំ តម្រូវឱ្យបណ្តាក្រុមហ៊ុន និងអ្នកពាក់ព័ន្ធដែលបាននិងកំពុងធ្វើអាជីវកម្មនាំចេញ នាំចូល ផ្គត់ផ្គង់ ចែកចាយពូជដំណាំ ឬសកម្មភាពពាក់ព័ន្ធនឹងពូជដំណាំគ្រប់ប្រភេទនៅក្នុងព្រះរាជាណាចក្រកម្ពុជា ធ្វើការស្នើសុំវិញ្ញាបនបត្របញ្ជាក់គុណភាពពូជដំណាំ វិញ្ញាបនបត្រចុះបញ្ជីពូជដំណាំជាតិ លិខិតអនុញ្ញាតធ្វើអាជីវកម្មពូជដំណាំ (សម្រាប់គោលបំណងធ្វើអាជីវកម្មពូជដំណាំ) លិខិតអនុញ្ញាតនាំចូល នាំចេញពូជដំណាំ និងលិខិតទទួលស្គាល់គ្រឹះស្ថានស្រាវជ្រាវ ឬស្ថានីយពិសោធន៍ធ្វើសេវាកម្មបច្ចេកទេសពូជដំណាំ នៅអគ្គនាយកដ្ឋានកសិកម្មនៃក្រសួងកសិកម្ម រុក្ខាប្រមាញ់ និងនេសាទ។

អាស្រ័យដូចបានជម្រាបជូនខាងលើ សូម លោក លោកស្រីម្ចាស់ក្រុមហ៊ុន ដែលមិនទាន់បានធ្វើការស្នើសុំលិខិតអនុញ្ញាតពាក់ព័ន្ធប្រតិបត្តិការពូជដំណាំដូចបានជម្រាបជូនខាងលើ ត្រូវរៀបរយមកដាក់ពាក្យស្នើសុំ ចាប់ពីថ្ងៃជូនដំណឹងនេះតទៅ នៅអគ្គនាយកដ្ឋានកសិកម្ម ដែលមានអាសយដ្ឋានលេខ ៥៤ បេ/៤៩ អេហ្វ ផ្លូវលេខ

៣៩៥-៦៥៦ សង្កាត់ទឹកល្អក់៣ ខ័ណ្ឌទួលគោក រាជធានីភ្នំពេញ ទូរស័ព្ទទំនាក់ទំនងលេខ៖ ០១២ ៨១៧ ១៥២ / ០៧៧ ៦៦៩ ០៦០ / ០១២ ៣១១ ០១៥ / ០១២ ៣១២ ៥៤៣ ។

អាស្រ័យហេតុនេះ សូម លោក លោកស្រីម្ចាស់ក្រុមហ៊ុន និងអ្នកពាក់ព័ន្ធដែលកំពុងធ្វើអាជីវកម្មនាំចេញ នាំចូល ផ្គត់ផ្គង់ ចែកចាយពូជដំណាំ ឬសកម្មភាពពាក់ព័ន្ធនឹងពូជដំណាំគ្រប់ប្រភេទនៅក្នុងព្រះរាជាណាចក្រកម្ពុជា មេត្តាជ្រាប និងចូលរួមសហការអនុវត្តសេចក្តីជូនដំណឹងនេះឱ្យមានប្រសិទ្ធភាពខ្ពស់។

ថ្ងៃអង្គារ ១៣ ខែ កញ្ញា ឆ្នាំជូត ទោស័ក ព.ស២៥៦៤
រាជធានីភ្នំពេញ ថ្ងៃទី ០៤ ខែ កញ្ញា ឆ្នាំ២០២០
ប្រតិភូរាជរដ្ឋាភិបាលកម្ពុជាទទួលបន្ទុកជាអគ្គនាយក
នៃអគ្គនាយកដ្ឋានកសិកម្ម



[Handwritten signature in blue ink]

បណ្ឌិត ចិន ឆាយ

បម្រុងជូន

- នាយកដ្ឋានកិច្ចការរដ្ឋបាល
 ដើម្បីជ្រាប
- នាយកដ្ឋានពូជដំណាំ
 ដើម្បីមុខការ
- មន្ទីរកសិកម្ម រុក្ខាប្រមាញ់ និងនេសាទ រាជធានី-ខេត្ត
 ដើម្បីជ្រាប និងសហការផ្សព្វផ្សាយ
- ឯកសារ កាលប្បវត្តិ *១៥/៧*